

2000-ci il aprelin 25-də Xırdalan şəhərində dünyaya göz açmışdı. Müharibə başlayanda 20 yaşı vardı...

20 yaş... Sən hələ həyatı yeni-yeni anlamağa başlayırsan. Arzuların xəyallara qarışdığından xəbərin yoxdur. Sən hələ ömrün ən gözəl çağında olduğunu bilmirsən. Və sən torpaqlarının düşmən əlində olduğunu bilirsən. Bu səni rahat yatmağa qoymur.

Səxavət Rizvan oğlu Abbasov belə düşünürdü.

"Hərbi xidmətini çəkib gəlmişən, tək övladımsan, getmə, səni aparmayacaqlar" deyən anasına "Gizlənim belə gündə? Sonra necə yaşayım? Gedəcəyəm" - demişdi inadla.

Səxavət fərqliydi. 2007-2018-ci illərdə təhsil aldığı, məzunu olduğu Xırdalan şəhər 1 sayılı tam orta məktəbin müəllimləri də, sinif yoldaşları da belə deyirlər: Hələ məktəb illərindən fərqliydi, yetkin insan kimi idi. Şən, zarafatçı olsa da, hərəkətlərini, sözünü ölçüb-biçərdi, yersiz bir söz deməz, bir hərəkət etməzdi.

Tarix müəllimi Nübar Məhərrəmov: "Universiteti təzə bitirmişdim məktəbə işləməyə gələndə. Səxavətin indiki yaşındaydım. Onda Səxavət 5-ci sinifdə oxuyurdu. Sonralar onun sinif rəhbəri oldum. Tarixi çox oxumasa da, ona aşağı qiymət verə bilmirdim. O qədər mədəni, təmkinli, intizamlı idi. Hamıya qarşı beləydi. Bir dəfə də olsun kobudluğunu görmədim. Bütün tədbirlərdə iştirak edərdi. Əslində məzunun haqda keçmiş zamanda danışmaq çətindir. Ağılıma gəlməzdi ki, bir gün onun yazdığı tarixi dərs kimi şagirdlərimə keçəcəyəm. Kədərli idi, amma Zəfər tarixi yazdılar".

Yaşadığı küçə indi Səxavət Abbasovun adındır. Anası Maisə xanım Xırdalandakı 2 sayılı uşaq baxçasında tərbiyəçi-müəllimdir: "Fərqli dünyası vardı Səxavətin. O yaşda uşaqlar xarici musiqilərə qulaq asırdılar, Səxavət Rəşid Behbudova, Şövkət Məmmədovaya, Rübabə Muradovaya qulaq asırdı. Kursu getmişdi, özü də həvəsli idi, gitarada çalırdı. Mənim bütün dünyam idi Səxavət".

Müddətli hərbi xidmətini Tovuzda keçmişdi. İkinci Qarabağ savaşı başlayanda artıq xidmətini başa vurmuşdu Səxavət. Kimsəni dinləmədən könüllü qatıldı savaşa.

- Yeganə övladımdır. Getməyə bilərdi. Anayam, "Tək uşaqsan, sənsiz neyləyərəm?" sözümə də "Ana, niyə narahat olursan? Müharibədir, haqq savaşıdır, bütün uşaqlar gedir. Oğlun da döyüşəcək. Bundan qürur duymalısan". Sentyabrın 27-də onu aparmadılar. İlk şəhid gələndə özünə yer tapmadı. Hərbi komissarlığın həyatından çıxmırdı, təkcə hərbi biletini götürmək üçün gəldi evə, otağa belə keçmədi. - dedi Maisə ana.

Səxavətin məktəb yoldaşlarının çoxu könüllü yazılmışdı cəbhəyə. Sentyabrın 29-da o da savaşa gedənlərin arasında idi. Yola düşəndə üzündəki sevinclə qalıb dost-tanışın yaddaşında. Döyüşlərdə də fərqlənib Səxavət. Düşmənin onlarla canlı qüvvəsini, texnikasını məhv edib. Təkcə mərdliklə döyüşməyib, neçə-neçə yaralıni xilas edib. Füzuli, Cəbrayıl, Hadrut, Xocavənd uğrunda döyüşüb Səxavət Abbasov. Sonuncu döyüşü Füzuli rayonu ərazisindəki Ərgünəş dağı ətrafında olub. Bu döyüşlərdə dostu Rəşad Mehdiyev yaralanır. Səxavət ona kömək etməyə çalışarkən minamyot qəlpəsindən ikisi də şəhid olur oktyabrın 20-də.

Yeganə övladını itirən ananı düşünürəm. Təsəlli vermək, necə yaşadığını soruşmaq istəyirəm. Amma necə soruşum? Fikrimdən keçənləri özü hiss edir: "Çox çətindir. Necə yaşayacağımı da bilmirdim heç. Qardaşım təcili yardımda işləyir. Bir gün bir qazidən, onun ağrılarından danışdı. "Elə yaxınları da yoxdur, cavan ailədir, bəlkə onlara baş çəkəsən?" - dedi. Onlara getdim. Tanış oldum. Sonra başqa qazilərlə də əlaqə yaratdım. Arada görüşürük. Novruz bayramında qara bayram eləmədim oğluma. Oğlum bütün xalqa bayram yaşadıb. Niyə qara olsun ki, bayramı? 8 xonça düzəltdim. Gücüm çatan nə varsa, aldım. Şirniyyat bişirdim. Bayram günlərində qazilərimizin yanına getdim. Artıq doğmalaşmışıq".

Qazilərlə görüşməkdən təskinlik tapır Maisə xanım: "Heç biri Səxavət olmasa da, hər biri Səxavətdir elə bil".

İkinci Qarabağ savaşının 20 yaşlı könüllüsü, 20 yaşlı şəhidi ölümündən sonra Azərbaycan Prezidentinin müvafiq sərəncamları ilə "Vətən uğrunda", "Xocavəndin azad olunmasına görə" , "Füzulinin azad olunmasına görə" medalları ilə təltif olunub.